



ထုတ်ပြန်ကြေညာချက်။

နေ့စွဲ။ သက္ကရာဇ် ၂၀၁၄ခုနှစ်၊ဖေဖော်ဝါရီလ(၂၆)ရက်။

၁။ မြန်မာပြည်တွင် စစ်မှန်သော ဖက်ဒရယ်ပြည်ထောင်စုပေါ်ထွန်းလာရေးနှင့် ဇိုမီး(ချင်း)အမျိုးသားများ ပြန်လည်သွေးစည်း ညီညွတ်ရေးတို့အတွက် ရည်ရွယ်ပြီး ဇိုမီးတော်လှန်ရေးတပ်မတော် (အရှေ့ပိုင်းတိုင်း /Zomi Revolutionary Army: Eastern Command) ကို ၂၀၁၃ခုနှစ်၊ ဖေဖော်ဝါရီလ(၂၄) ရက်နေ့တွင် တိုးချဲ့ဖွဲ့စည်းလိုက်သည်။

၂။ ဇိုမီးတော်လှန်ရေးတပ်မတော်သည် ဇိုမီး(ချင်း)အမျိုးသားများ၏ နိုင်ငံရေး၊ စီးပွားရေးနှင့် လူမှုရေး ကဏ္ဍအသီးသီး၌ တိုးတက်ဖွံ့ဖြိုးရေးအတွက် အဓိကထား ဆောင်ရွက်မှာဖြစ်သည့်အတွက် ပြည်သူများဝိုင်းဝန်း ကူညီကြပါရန် အလေးအနက် တောင်းဆိုအပ်ပါသည်။

၃။ ဇိုမီးတော်လှန်ရေးတပ်မတော်၏ နောက်ခံသမိုင်း၊ ပေါ်ပေါက်လာပုံ၊ ရည်ရွယ်ချက်များ၊ မူဝါဒနှင့် လမ်းစဉ်များကို နောက်ဆက်တွဲ စာမျက်နှာတွင် ပြည်သူများအား အသိပေး ဖော်ပြအပ်ပါသည်။

ဇိုမီးတော်လှန်ရေးတပ်မတော် (အရှေ့ပိုင်းတိုင်း)
Zomi Revolutionary Army (Eastern Command)

၁။ နိဒါန်း

ဇိုမီး(ချင်း)လူမျိုးများသည် မွန်ဂိုလွိုက်အနွယ်ဝင်များ ဖြစ်ကြပြီး တရုတ်ပြည်မှ ဆင်းသက်လာသော တိဘက်တို-ဘားမား စကားပြော အုပ်စုများဖြစ်သည်။ အကြောင်း အမျိုးမျိုးကြောင့် ရေကြည်ရာ မြက်နုရာ ရှာဖွေရင်း တရုတ်ပြည်တောင်ပိုင်းမှ တဖြည်းဖြည်း ဆင်းလာခဲ့ကြရာ အေဒီ(၉)ရာစု အစောပိုင်း ကာလများတွင် ဟူးကောင်း ချိုင့်ဝှမ်း၊ ချင်းတွင်း မြစ်ဝှမ်းတစ်လျှောက်နှင့် မြန်မာပြည် အလယ်ပိုင်းသို့ ရောက်ရှိ နေထိုင်လာခဲ့ကြသည်။ မြန်မာပြည်အလယ်ပိုင်းတွင် နှစ်ပေါင်းရာချီနေထိုင်ခဲ့ကြပြီးနောက် ကိုယ့်ထီးကိုယ့်နန်းဖြင့် အုပ်ချုပ်ခဲ့ကြရာ ကလေးဝ၊ ကလေး-ကဘော်ချိုင့်ဝှမ်းအထိ ပြန့်နှံ့နေထိုင်လာ ခဲ့ကြသည်။

ဤအချိန်မှာ မြန်မာပြည်ရှိ အင်းဝနေပြည်တော် အာဏာသက်ရောက်ချိန်ဖြစ်ပြီး အုပ်ချုပ်မှု၊ တင်းကျပ်လှ သဖြင့် ဇိုမီးအမျိုးသားများသည် ဘေးကင်းလုံခြုံရာကို ရှာဖွေရင်း အနောက်ပိုင်း၊ တောင်ပိုင်းနှင့် အနောက် မြောက်ပိုင်းဒေသ များသို့ အသီးသီး စွန့်ခွာပြောင်းရွှေ့ခဲ့ရပါသည်။

ယခု ဇိုမီးလူမျိုးများ နေထိုင်ရာဒေသတစ်ခုဖြစ်သော ချင်းတောင်တန်းတွင် အေဒီ(၁၂)ရာစု မှ စတင် ရောက်ရှိကြပြီး ထိုမှတစ်ဆင့် ဘင်္ဂလားဒေ့ရှ် နိုင်ငံရှိ စစ်တကောင်း တောင်တန်းဒေသနှင့် အိန္ဒိယနိုင်ငံ၊ အာသံပြည်နယ်အထိ နိုင်ငံ သုံးနိုင်ငံ များသို့ ပျံ့နှံ့ ရောက်ရှိ နေထိုင်ခဲ့ကြသည်။

၁၈၈၅-ခုနှစ်တွင် နယ်ချဲ့အင်္ဂလိပ်တို့သည် မြန်မာပြည်တစ်ခုလုံးကို သိမ်းပိုက်ခဲ့သော်လည်း ဇိုမီးလူမျိုးများ နေထိုင်ရာ ချင်းတောင်တန်းကိုမူ တိုက်ခိုက်သိမ်းပိုက်ခြင်း မရှိခဲ့ပါ။ ဇိုမီးအမျိုးသားများသည် နယ်ချဲ့ အင်္ဂလိပ်များ၏ မတရား အုပ်ချုပ်သိမ်းပိုက်ခြင်းကို လက်မခံပဲ အခြားသော တိုင်းရင်းသား ညီကိုများ နည်းတူ ဆက်လက်ခုခံ တိုက်ပွဲဝင်ခဲ့ကြရာ နောက်ဆုံးတွင် လက်နက်အင်အား မမျှသဖြင့် လက်နက်ချခဲ့ရ ပါသည်။ ၁၈၉၅ ခုနှစ်တွင် ပြည်မနှင့် ပူးပေါင်းပြီး ၁၈၉၆ခုနှစ်တွင် ချင်းတောင်တန်းဆိုင်ရာ အုပ်ချုပ်ရေး အက်ဥပဒေ (Chin Hills Regulations Act) ကို ပြဌာန်းကာ ထိုအချိန်မှစပြီး ချင်းတောင်တန်းမှာ နယ်ချဲ့ အင်္ဂလိပ်အစိုးရ၏ အုပ်ချုပ်ခံ အစိတ်အပိုင်း တစ်ခုဖြစ်ခဲ့ရသည်။ ၁၉၃၇ အက်ဥပဒေအရ မြန်မာနိုင်ငံကို အိန္ဒိယ အုပ်ချုပ်ရေးနယ်ပယ်မှ ခွဲထုတ်ခဲ့သဖြင့် ဇိုမီးလူမျိုးများ နေထိုင်ရာဒေသများ အရှေ့၊ အနောက် နှစ်ခြမ်း ခွဲခြမ်း ခံခဲ့ရပါသည်။

ဇိုမီးလူမျိုးများသည် နယ်ချဲ့အင်္ဂလိပ်တို့ကို ခုခံတိုက်ခိုက်ခဲ့ပြီး လွတ်လပ်ရေး ရသည်အထိ တိုက်ပွဲဝင်ခဲ့ သည်။ ဒုတိယကမ္ဘာစစ်ဖြစ်ပွားပြီးနောက်ပိုင်း ၁၉၄၅ခုနှစ်တွင် ကမ္ဘာ့နိုင်ငံရေး ပြောင်းလဲလာပြီး အင်္ဂလိပ်အုပ်ချုပ်ခံ ကိုလိုနီနိုင်ငံများ လွတ်လပ်ရေးရရှိရန် အခြေအနေများ ပေါ်ပေါက်လာသော အခါ ဗိုလ်ချုပ်အောင်ဆန်းသည် အင်္ဂလိပ်အစိုးရ၏ ဖိတ်ကြားချက်အရ လွတ်လပ်ရေးရယူရန် လန်ဒန်မြို့သို့ သွားရောက်ပြီး အောင်ဆန်း-အက်တလီ စာချုပ် ချုပ်ဆိုခဲ့ပါသည်။

၁၉၄၇ခုနှစ် ဖေဖော်ဝါရီလတွင် တိုင်းရင်းသားကိုယ်စားလှယ်များ ဖြစ်သည့် ရှမ်း၊ ကချင်၊ ဇုံမီး (ချင်း) ကိုယ်စားလှယ်များသည် ရှမ်းပြည်ရှိ ပင်လုံမြို့တွင် တွေ့ဆုံကာ လွတ်လပ်ရေး ရယူရေးနှင့် ပတ်သက်ပြီး ဗမာပြည်မနှင့် ပူးပေါင်းရန် သဘောတူညီချက် ရရှိနိုင်ခဲ့သည်။ ထို့ကြောင့် ဖေဖော်ဝါရီလ(၁၂)ရက်နေ့တွင် ဗိုလ်ချုပ်အောင်ဆန်း ခေါင်းဆောင်သော ဗမာကိုယ်စားလှယ်များနှင့်အတူ ပင်လုံစာချုပ်ကို ချုပ်ဆိုခဲ့ပြီး ၁၉၄၈ခုနှစ်၊ ဇန်နဝါရီလ(၄)ရက်နေ့တွင် လွတ်လပ်ရေး ရယူနိုင်ခဲ့ပါသည်။

ပြည်ထောင်စုမြန်မာနိုင်ငံတော်ကြီးကို တိုင်းရင်းသားပြည်သူများ၏ စည်းလုံးညီညွတ်မှုဖြင့် ရရှိခဲ့သော်လည်း ၁၉၄၇ ဖွဲ့စည်းအုပ်ချုပ်ပုံ အခြေခံဥပဒေ၏ အားနည်းချက်များကြောင့် တစ်နှစ်တောင် မပြည့်ခင်မှာပင် ပြည်တွင်းစစ် ဖြစ်ပွားကာ လွတ်လပ်ရေးကိုပင် ခြိမ်းခြောက်လာခဲ့သည်။ ဤ အချိန်တွင် လည်း ဇုံမီးအမျိုးသားများသည် အခြားသော တိုင်းရင်းသားများနှင့် လက်တွဲကာ ပြည်တွင်း သောင်းကျန်းမှုများကို တိုက်ခိုက်ချေမှုန်းခဲ့ပြီး လွတ်လပ်ရေးကို အသက်စတေးကာ ကာကွယ်စောင့်ရှောက်ခဲ့ရပါသည်။

၁၉၆၂ခုနှစ်တွင် ဗိုလ်ချုပ်နေဝင်းဦးဆောင်သော တော်လှန်ရေးကောင်စီက တိုင်းပြည်အာဏာကို သိမ်းယူကာ တစ်နိုင်ငံလုံး စစ်အုပ်ချုပ်ရေးဖြင့် အုပ်ချုပ်ခဲ့ပါသည်။ ဤအချိန်၌လည်း ဇုံမီးတော်လှန်ရေးခေါင်းဆောင် တစ်ချို့သည် စစ်အာဏာရှင်ကို တော်လှန်ပြီး အိန္ဒိယပြည်အထိ သွားရောက် ခိုလှုံကာ လက်နက်ကိုင် တော်လှန်ခဲ့ရပါသည်။

အာဏာရှင် ဦးနေဝင်းသည် ၁၉၇၄ခုနှစ်တွင် ပြည်ထောင်စု ဆိုရှယ်လစ်သမ္မတ မြန်မာနိုင်ငံတော် ဖွဲ့စည်းပုံ အခြေခံဥပဒေကို အတည်ပြု ပြဌာန်းကာ တိုင်းပြည်တစ်ခုလုံးအား တစ်ပါတီ အာဏာရှင်စနစ်ဖြင့် ပြန်လည် အုပ်ချုပ်ခဲ့ရပါသည်။ ဦးနေဝင်း အစိုးရသည် အာဏာရှင်စနစ် တည်မြဲရေးအတွက် ဆက်လက်ကြိုးပမ်း ဆောင်ရွက်ခဲ့ သဖြင့် မြန်မာနိုင်ငံ၏ နိုင်ငံရေး၊ စီးပွားရေး နှင့်လူမှုရေး စသည့် ဘက်စုံမှ ဆုတ်ယုတ်ကာ ကမ္ဘာ့အလယ်တွင် အဆင်းရဲဆုံး နိုင်ငံဖြစ်သွားခဲ့ရသည်။ ၁၉၈၈ခုနှစ်တွင် ဦးနေဝင်း၏ တစ်ပါတီ အာဏာရှင်စနစ် ဖြုတ်ချခံခဲ့ရပြီး စစ်တပ်မှ ဒုတိယအကြိမ် အာဏာသိမ်းခဲ့ရပြန်သည်။ ထိုမှစ၍ လူ့အခွင့်အရေးဆုံးရှုံးလျက် ပြည်ထောင်စုတိုင်းရင်းသားများ မျှော်မှန်းခဲ့သည့် ဒီမိုကရေစီနိုင်ငံတော်ကြီးနှင့် အလှမ်းဝေးသွားခဲ့ပါသည်။

၂။ ပေါ်ပေါက်လာပုံ။

၁၉၈၈ခုနှစ်၊ စက်တင်ဘာလတွင် စစ်တပ်မှ အာဏာသိမ်းခဲ့ပြီး ပြည်သူများ၏ ဒီမိုကရေစီမျှော်လင့်ချက်များ မှေးမှိန်ခဲ့ရပါသည်။ မြန်မာနိုင်ငံ၏ နိုင်ငံရေးပြောင်းလဲမှု ဖြစ်ပေါ်တိုင်း စစ်တပ်၏ အာဏာသိမ်းခြင်းနှင့် အဆုံးသတ်ကာ ယနေ့ထက်ထိ ဒီမိုကရေစီလမ်းကြောင်းပေါ် လျှောက်လှမ်းနိုင်ခြင်းမရှိပဲ အမှောင်ကျခဲ့ရပါသည်။ ၁၉၉၀-ခုနှစ်၊ မေလတွင် တစ်ပြည်လုံး အထွေထွေရွေးကောက်ပွဲ ပြုလုပ်ခဲ့ရာ ဒေါ်အောင်ဆန်းစုကြည် ဦးဆောင်သော အမျိုးသားဒီမိုကရေစီအဖွဲ့ချုပ် (National League for Democracy) က အပြတ်သတ်အနိုင်ရရှိခဲ့သော်လည်း အာဏာလွှဲပြောင်းခြင်းမရှိပါ။

အာဏာလွှဲပြောင်းခြင်းမရှိသည့်အပြင် ဒေါ်အောင်ဆန်းစုကြည် အပါအဝင် အမျိုးသားဒီမိုကရေစီ အဖွဲ့ချုပ် ဝင်များကို မတရား ဖမ်းဆီးခြင်း၊ ထောင်ချခြင်း နှင့် အမျိုးမျိုး နှောင့်ယှက်ခြင်းများ ပြုလုပ်ခဲ့ပါသည်။၂၀၀၈ ဖွဲ့စည်းအုပ်ချုပ်ပုံ အခြေခံဥပဒေကို ပြည်သူ့ဆန္ဒမပါပဲ ပြည်လုံးကျွတ် ဆန္ဒခံယူပွဲ ကျင်းပခဲ့ပြီး အတင်းအဓမ္မ မဲပေး ထောက်ခံစေခဲ့ပါသည်။

၂၀၁၀ ခုနှစ်၊ နိုဝင်ဘာလတွင် အထွေထွေရွေးကောက်ပွဲကျင်းပခဲ့ပြီး စစ်တပ်ကျောထောက်နောက်ခံပါတီ ဖြစ်သော ပြည်ထောင်စု ကြံ့ခိုင်ရေးနှင့် ဖွံ့ဖြိုးရေးပါတီက မဲလိမ်လည်မှုများပြုလုပ်ကာ မဲအများဆုံး ရရှိခဲ့ပါသည်။ သို့သော် ဒေါ်အောင်ဆန်းစုကြည် ဦးဆောင်သော အမျိုးသားဒီမိုကရေစီအဖွဲ့ချုပ်နှင့် ဖိုမီးအမျိုးသား ကွန်ဂရက်ပါတီ(ZNC) တို့သည် ပြည်သူ့ဆန္ဒမပါပဲ ရေးဆွဲသော ၂၀၀၈ဖွဲ့စည်းအုပ်ချုပ်ပုံ အခြေခံဥပဒေကို ဆန့်ကျင်ကာ ရွေးကောက်ပွဲမဝင်ပဲ ဆန့်ကျင်ခဲ့ပါသည်။


ဦးသိန်းစိန်ခေါင်းဆောင်သော ပြည်ထောင်စု ကြံ့ခိုင်ရေးနှင့်ဖွံ့ဖြိုးရေးပါတီသည် အစိုးရဖွဲ့လျက် ပြည်တွင်း အတိုက်အခံများ၏ ဖိအားပေးခြင်း ကြောင့်သော်၎င်း၊ နိုင်ငံတကာ၏ ဖိအားမှုများကြောင့်သော်၎င်း၊ (၂၀၀၈)ဖွဲ့စည်းအုပ်ချုပ်ပုံ အခြေခံဥပဒေမှ ရွေးကောက်ပွဲဆိုင်ရာ ဥပဒေတချို့ကိုသာ ပြင်ဆင်ခဲ့ပြီး ဒေါ်အောင်ဆန်းစုကြည်ကို ၂၀၁၂ခုနှစ်တွင် ရွေးကောက်ပွဲဝင်စေခဲ့သည်။

ထို့အပြင် တချို့သော တိုင်းရင်းသားလက်နက်ကိုင်များနှင့် အပစ်အခတ်ရပ်စဲခဲ့သော်လည်း တဖက်တွင် စစ်ရပ်စဲခြင်းမရှိပဲ ယနေ့ထိ တိုက်ပွဲများ ဆက်လက်ဖြစ်ပွားခဲ့ပါသည်။ မြန်မာနိုင်ငံ၏ အခြေခံပြဿနာကို ဖြေရှင်းလိုသည့် ဆန္ဒမရှိပဲ မျက်ကွယ်ပြုနေသည်ကို အစိုးရ၏လုပ်ရပ်များက သက်သေပြနေဆဲ ဖြစ်ပါသည်။

မြန်မာနိုင်ငံ၏လက်ရှိအခြေအနေသည် ဒီမိုကရေစီလမ်းကြောင်းဘက်ဆီသို့ ဦးတည်ပြီး ပြောင်းလဲသယောင် ဖြစ်သော်လည်း လက်ရှိအခြေအနေတွင် အပေါ်ယံပြောင်းလဲမှုများသာဖြစ်ပြီး နိုင်ငံ၏ အဓိကကျသော ၂၀၀၈ဖွဲ့စည်းအုပ်ချုပ်ပုံ အခြေခံဥပဒေကို ပြင်ဆင်လိုသည့် ဆန္ဒမရှိခဲ့ပေ။

ဤအခြေအနေ အမျိုးမျိုးကို သုံးသပ်ခြင်းအားဖြင့် ရှေ့မတိုး နောက်မဆုတ်သာဖြစ်နေသော မြန်မာ့နိုင်ငံရေး အခင်းအကျင်းတွင် စစ်မှန်သော ဖက်ဒရယ်ပြည်ထောင်စုရရှိရေး၊ ဖိုမီးအမျိုးသားများ နိုင်ငံရေး၊ စီးပွားရေးနှင့် လူမှုရေးကဏ္ဍအသီးသီးတွင် ဖွံ့ဖြိုးတိုးတက်မှု ရရှိရေးအတွက် ရည်ရွယ်ပြီး၂၀၁၄ခုနှစ်၊ ဖေဖော်ဝါရီလ(၂၄) ရက်နေ့တွင် သက်ဆိုင်ရာ ခေါင်းဆောင်များ၏ သဘောတူညီချက်ဖြင့် ဖိုမီးတော်လှန်ရေးတပ်မတော် (အရှေ့ပိုင်းတိုင်း) Zomi Revolutionary Army (Eastern Command) ကို တိုးချဲ့ ဖွဲ့စည်းလိုက်သည်။

၃။ ဖွဲ့စည်းတည်ဆောက်ပုံ။



၄။ ရည်မှန်းချက်ပန်းတိုင်

ဇိုမီးတော်လှန်ရေးတပ်မတော်(Zomi Revolutionary Army) သည် မိမိတို့၏ တော်လှန်ရေးရည်မှန်းချက် ပန်းတိုင်အဖြစ် -----

(၁) ပင်လုံစိတ်ဓာတ်ကိုအခြေခံ၍ စစ်မှန်သောဖက်ဒရယ်ပြည်ထောင်စုတည်ဆောက်ရေး

(၂) ဇိုမီး(ချင်း)အမျိုးသားများ၏ နိုင်ငံရေး၊ စီးပွားရေးနှင့်လူမှုရေး ဖွံ့ဖြိုးတိုးတက်ရေး

(၃) ဇိုမီး(ချင်း)အမျိုးသားများ ပြန်လည်သွေးစည်းညီညွတ်ရေး စသည်တို့ဖြစ်သည်။

၅။ ယုံကြည်ချက်

မြန်မာပြည်သူပြည်သားများ၏ ယနေ့လက်ရှိ ခံစားလျက်ရှိသော အခြေခံနိုင်ငံရေးပြဿနာသည် စစ်အာဏာရှင်စနစ်ကြောင့် ဖြစ်ပြီး ပြည်ထောင်စုတိုင်းရင်းသားများအားလုံးက ပူးပေါင်းတိုက်ဖျက်မှသာလျှင် စစ်မှန်သော ဒီမိုကရေစီ နိုင်ငံတော်ကြီး တည်ဆောက်နိုင်မှာဖြစ်ကြောင်း စွဲမြဲစွာယုံကြည်ပါသည်။

၆။ ခံယူချက်။

ဇိုမီးတော်လှန်ရေးတပ်မတော် အနေဖြင့် ဇိုမီး(ချင်း) အမျိုးသားများ၏ အချုပ်အခြာအာဏာကို မိမိတို့ လွတ်လပ်စွာ ဖန်တီးခွင့်ရှိသော လူမျိုးများဖြစ်ပြီး တစ်ပါးသူ၏ မတရားဖိနှိပ်အုပ်ချုပ်မှုကို ဘယ်တော့မှ လက်ခံမှာ မဟုတ်ကြောင်း ခိုင်မာစွာခံယူထားသည်။

၇။ နိုင်ငံရေးလမ်းစဉ်။

ဇိုမီးတော်လှန်ရေးတပ်မတော် အနေဖြင့် မိမိတို့၏ နိုင်ငံရေးရည်မှန်းချက်များ အကောင်အထည်ဖော်ဆောင်ရွက်ရာတွင် နိုင်ငံရေး၊ စစ်ရေးနှင့် သံတမန်ရေးနည်းလမ်းများကို ရွေးချယ်ကျင့်သုံးသည်။

၈။ မဟာမိတ်လမ်းစဉ်။

မြန်မာပြည် ဒီမိုကရေစီ ဖြစ်ထွန်းရေးတွက် ပြည်တွင်း နိုင်ငံရေးပါတီများ၊ အဖွဲ့အစည်းများ၊ တိုင်းရင်းသား လက်နက်ကိုင်တော်လှန်ရေးအဖွဲ့အစည်းများနှင့် ပူးပေါင်းဆောင်ရွက်ရန် အမြဲတမ်းစွင့်လှုပ်ရှားလျက် ရှိပါသည်။

၉။ ဇိုမီးတော်လှန်ရေးတပ်မတော် (Zomi Revolutionary Army)

ဇိုမီးတော်လှန်ရေးတပ်မတော်သည် မြန်မာနိုင်ငံတွင် ဒီမိုကရေစီဖြစ်ထွန်းရေး တည်ဆောက်ရာ၌ လက်နက်ကိုင်လမ်းစဉ်ကို ရွေးချယ်ကျင့်သုံးခဲ့ပြီး ဒီမိုကရေစီဖြစ်ထွန်းရေးအတွက် တားဆီးမှုများအားလုံးကို ဆန့်ကျင်တိုက်ခိုက်သွားမည်ဖြစ်သည်။ ထို့အပြင်တိုင်းရင်းသားပြည်သူများ၏ အကျိုးစီးပွားကို အမြဲကာကွယ် စောင့်ရှောက်ပေးသွားမည်ဖြစ်သည်။

၁၀။ နိဂုံးချုပ်

မြန်မာနိုင်ငံတွင် နေထိုင်ကြသော တိုင်းရင်းသားလူမျိုးအားလုံးသည် အာဏာရှင် အဆက်ဆက်ကြောင့် မိမိတို့ မျှော်မှန်းတောင့်တခဲ့သော ဒီမိုကရေစီနိုင်ငံတော်ကြီးကို မတည်ဆောက်နိုင်သဖြင့် ဒီမိုကရေစီ ဆိတ်သုန်းခြင်း၊ လူ့အခွင့်အရေးဆုံးရှုံးခြင်းနှင့် အဆုံးမသတ်နိုင်သော ပြည်တွင်းစစ်မီး တောက်လောင်လျက်ရှိပြီး ဒုက္ခပေါင်းမြောက်မြားစွာကို ခံစားခဲ့ကြရသည်။ အဖြစ်အပျက်အားလုံးသည် စစ်အာဏာရှင်စနစ်၏ ရက်စက်ယုတ်မာမှုများကြောင့်သာ ဖြစ်ပါသည်။ အမိနိုင်ငံတော်၏ အခြေခံပြဿနာမှာ နိုင်ငံရေးပြဿနာဖြစ်ပြီး နိုင်ငံရေးပြဿနာကို နိုင်ငံရေးနည်းနှင့် ဖြေရှင်းမှသာလျှင် စစ်မှန်သော ဖက်ဒရယ်ပြည်ထောင်စု နိုင်ငံတော်ကြီး တည်ဆောက်နိုင်မှာဖြစ်ကြောင်း ခိုင်မာစွာ ယုံကြည်သည့်နည်းတူ မိမိတို့ ဇိုမီးတော်လှန်ရေးတပ်မတော်သည် တိုင်းရင်းသားပြည်သူအားလုံးနှင့်အတူ ဆက်လက် တိုက်ပွဲဝင်သွားမည် ဖြစ်သည်။

သတင်းနှင့် ပြန်ကြားရေးဌာန

ဇိုမီးတော်လှန်ရေးတပ်မတော်(အရှေ့ပိုင်းတိုင်း)